

Email: <a href="mailto:contact.seckerala@gmail.com">contact.seckerala@gmail.com</a> <a href="mailto:electionker@gmail.com">electionker@gmail.com</a>	<h1>പത്രക്കുറിപ്പ്</h1>	TELEPHONE: 0471-2321233 MOBILE :8281000127  <a href="http://www.sec.kerala.gov.in">www.sec.kerala.gov.in</a>
	<b>കേരള സംസ്ഥാന തിരഞ്ഞെടുപ്പ് കമ്മീഷൻ</b>	<b>27<sup>th</sup> October 2015</b>

**തദ്ദേശഭരണ തിരഞ്ഞെടുപ്പ് പോലീസ് നടപടി സംബന്ധിച്ച മാർഗ്ഗ നിർദ്ദേശങ്ങൾ പുറപ്പെടുവിച്ചു**

തദ്ദേശസ്വയംഭരണ സ്ഥാപനങ്ങളിലേക്കുള്ള തിരഞ്ഞെടുപ്പിൽ അഴിമതി പ്രവൃത്തികൾ, തിരഞ്ഞെടുപ്പ് സംബന്ധിച്ച് കുറ്റങ്ങൾ എന്നിവ തടയുന്നതിനായി കർശന നടപടികൾ ബന്ധപ്പെട്ട തിരഞ്ഞെടുപ്പ് ഉദ്യോഗസ്ഥർ സ്വീകരിക്കണമെന്ന് സംസ്ഥാന തിരഞ്ഞെടുപ്പ് കമ്മീഷൻ നിർദ്ദേശിച്ചു.

തിരഞ്ഞെടുപ്പ് സംബന്ധിച്ച് മതമോ വംശമോ ജാതിയോ സമുദായമോ ഭാഷയോ ആധാരമാക്കി പൗരന്മാർ തമ്മിൽ ശത്രുതാപരമായ വികാരങ്ങളോ വെറുപ്പോ വളർത്താൻ പാടില്ല. ഒരു നിയോജകമണ്ഡലത്തിലെ തിരഞ്ഞെടുപ്പിനുള്ള വോട്ടെടുപ്പ് അവസാനിക്കുന്നതിന് നിശ്ചയിച്ചിട്ടുള്ള നാൽപ്പത്തിയെട്ട് മണിക്കൂർ കാലയളവിനുള്ളിൽ ആ നിയോജകമണ്ഡലത്തിലെ തിരഞ്ഞെടുപ്പിന്റെ ഏതെങ്കിലും പൊതുയോഗം വിളിച്ചുകൂട്ടുകയോ നടത്തുകയോ അല്ലെങ്കിൽ അതിൽ പങ്കെടുക്കുകയോ ചെയ്യാൻ പാടില്ല.

തിരഞ്ഞെടുപ്പ് യോഗങ്ങളുടെ നടത്തിപ്പ് തടയുന്നതിന് ക്രമരഹിതമായി പ്രവർത്തിക്കുകയോ യോഗങ്ങൾ അലങ്കോലപ്പെടുത്തുകയോ ചെയ്യുന്നത് നിയമ വിരുദ്ധമാണ്. തിരഞ്ഞെടുപ്പിൽ വോട്ടു രേഖപ്പെടുത്തുകയോ എണ്ണുകയോ ചെയ്യുന്നതു സംബന്ധിച്ച് നിയോഗിക്കപ്പെട്ട ഉദ്യോഗസ്ഥനോ, ഏജന്റോ അല്ലെങ്കിൽ മറ്റൊരാളോ വോട്ടു ചെയ്യലിന്റെ രഹസ്യ സ്വഭാവം ലംഘിക്കാൻ ഇടയാക്കുന്ന ഏതെങ്കിലും വിവരത്തെക്കുറിച്ച് മറ്റൊരെയെങ്കിലും അറിയിക്കാൻ പാടില്ല.

തിരഞ്ഞെടുപ്പിന് നിയോഗിക്കപ്പെട്ട ജില്ലാ തിരഞ്ഞെടുപ്പ് ഉദ്യോഗസ്ഥനോ വരണാധികാരിയോ അസിസ്റ്റന്റ് വരണാധികാരിയോ പ്രിസൈഡിംഗ് ഓഫീസറോ പോളിംഗ് ഓഫീസറോ തിരഞ്ഞെടുപ്പ് ജോലിയ്ക്ക് നിയോഗിക്കപ്പെട്ട മറ്റ് ഉദ്യോഗസ്ഥരോ തിരഞ്ഞെടുപ്പിൽ സ്ഥാനാർത്ഥികൾക്കു വേണ്ടി പ്രവർത്തിക്കുകയോ വോട്ടു ചെയ്യുന്നതിനെ സ്വാധീനിക്കുകയോ ചെയ്യാൻ പാടില്ല.

വോട്ടെടുപ്പ് നടക്കുന്ന ദിവസങ്ങളിൽ ആ പോളിംഗ് സ്റ്റേഷനകത്തു വെച്ചോ പഞ്ചായത്ത് നിയോജകമണ്ഡലത്തിന്റെ ഇരുന്നൂറു മീറ്റർ / മൂന്നിരട്ടി വാർഡ് പോളിംഗ് സ്റ്റേഷന്റെ നൂറു മീറ്റർ ദൂരത്തിനകത്തുള്ള പൊതു സ്ഥലത്തോ സ്വകാര്യ സ്ഥലത്തോ വെച്ചോ വോട്ടു പിടിക്കുകയോ പ്രചാരണം നടത്തുകയോ ചെയ്യരുത്. വോട്ടു ചെയ്യാൻ വരുന്നവർക്ക് അസഹ്യത ഉണ്ടാകുന്ന വിധമോ പോളിംഗ് ഉദ്യോഗസ്ഥന്മാരുടേയോ മറ്റാളുകളുടേയോ പ്രവൃത്തിയിൽ ഇടപെടുന്ന വിധമോ പോളിംഗ് സ്റ്റേഷന്റെ അകത്തോ പ്രവേശന വഴിയിലോ പൊതു സ്ഥലത്തോ ക്രമരഹിതമായി പെരുമാറുന്നത് കുറ്റകരമാണ്.

പോളിംഗ് സ്റ്റേഷനിൽ വോട്ടെടുപ്പ് നിശ്ചയിച്ചിട്ടുള്ള സമയത്തിനിടയിൽ അനുമതിയോടെ പെരുമാറുകയോ പ്രിസൈഡിംഗ് ഓഫീസറുടെ നിയമാനുസൃത നിർദ്ദേശങ്ങൾ അനുസരിക്കാതിരിക്കുകയോ ചെയ്യരുത്.

തിരഞ്ഞെടുപ്പിൽ വാഹനങ്ങൾ നിയമവിരുദ്ധമായി കുലിക്കെടുക്കുകയോ ആർജിക്കുകയോ ചെയ്യുന്നത് നിയമ വിരുദ്ധമാണ്.

സർക്കാർ ജീവനക്കാരോ തദ്ദേശസ്വയംഭരണ സ്ഥാപനത്തിലെ ജീവനക്കാരോ തിരഞ്ഞെടുപ്പ് ഏജന്റുമാരായോ പോളിംഗ് ഏജന്റായോ പ്രവർത്തിക്കരുത്.

പോളിംഗ് സ്റ്റേഷനോ പോളിംഗിനായി നിശ്ചയിച്ച സ്ഥലമോ പിടിച്ചെടുക്കുകയോ പോളിംഗ് അധികാരികൾ വോട്ടിംഗ് യന്ത്രങ്ങൾ വിട്ടുകൊടുക്കുന്നതിന് ഇടയാക്കുകയോ തിരഞ്ഞെടുപ്പിന്റെ ക്രമമായ നടത്തിപ്പിനെ ബാധിക്കുന്ന മറ്റേതെങ്കിലും പ്രവൃത്തിയോ ചെയ്യുന്നത് നിയമലംഘനമാണ്. പോളിംഗ് സ്റ്റേഷനോ പോളിംഗിന് നിശ്ചയിച്ച

സ്ഥലമോ കൈവശപ്പെടുത്തുകയും അയാളുടെയോ അവരുടെയോ അനുയായികളെ മാത്രം വോട്ടവകാശം വിനിയോഗിക്കുന്നതിന് അനുവദിക്കുകയും മറ്റുള്ളവരെ വോട്ട് ചെയ്യുന്നതിൽ നിന്ന് തടയുകയും ചെയ്യുന്നത് കുറ്റകരമാണ്.

ഏതെങ്കിലും വോട്ടറെ ദീക്ഷണിപ്പെടുത്തി വോട്ടു രേഖപ്പെടുത്തുന്നതിൽ നിന്ന് തടയുക, ബുദ്ധിമുട്ടിച്ചെടുക്കൽ, വോട്ടെണ്ണൽ കേന്ദ്രം പിടിച്ചെടുക്കൽ, വോട്ടെണ്ണലിനെ ബാധിക്കുന്ന ഏതെങ്കിലും കാര്യം ചെയ്യുന്നതും നിയമലംഘനമാണ്. സർക്കാർ / തദ്ദേശസ്വയംഭരണ സ്ഥാപനങ്ങളിലെ ജീവനക്കാർ ഒരു സ്ഥാനാർത്ഥിയുടെ വിജയസാദ്ധ്യത മെച്ചപ്പെടുത്തുന്നതിന് സഹായിക്കുകയോ ഒത്താശ ചെയ്യുകയോ ചെയ്യരുത്.

തിരഞ്ഞെടുപ്പിൽ നാമനിർദ്ദേശ പത്രിക വഞ്ചനാപൂർവ്വം വിരുപമാക്കുകയോ വഞ്ചനാപൂർവ്വം നശിപ്പിക്കുകയോ ചെയ്യുക, പോസ്റ്റൽ ബാലറ്റ് വഴിയുള്ള വോട്ട് ചെയ്യൽ സംബന്ധിച്ച് ഉപയോഗിക്കപ്പെടുന്ന ഏതെങ്കിലും തിരിച്ചറിയൽ പ്രഖ്യാപനമോ ഔദ്യോഗിക കവറോ വഞ്ചനാപൂർവ്വം വിരുപമാക്കുകയോ, വഞ്ചനാപൂർവ്വം നശിപ്പിക്കുകയോ ചെയ്യുന്നതും കുറ്റകരമാണ്.

തിരഞ്ഞെടുപ്പിന്റെ ഉപയോഗത്തിനായുള്ള വോട്ടിംഗ് യന്ത്രം യഥാവിധിയുള്ള അധികാരം കൂടാതെ നശിപ്പിക്കുകയോ, തുറക്കുകയോ മറ്റുവിധത്തിൽ ഇടപെടുകയോ ചെയ്യരുത്. ഏതെങ്കിലും സ്ഥാനാർത്ഥിക്ക് വോട്ടു ചെയ്യുന്നത് ദൈവികമായ അപ്രീതിയ്ക്ക് കാരണമാകും എന്ന് ദീക്ഷണിപ്പെടുത്തി ഒരാളുടെ വോട്ടവകാശം വിനിയോഗിക്കുന്നതിൽ ഇടപെടാൻ പാടില്ല. വോട്ടുചെയ്യുന്നതിനായി വോട്ടറെ അവിഹിതമായി സ്വാധീനിക്കുകയോ ആൾമാറാട്ടം നടത്തുകയോ ചെയ്യുന്നത് ശിക്ഷാർഹമായ കുറ്റമാണ്.

മറ്റൊരാളിന്റെ പേരിൽ ഏതെങ്കിലും ഒരാൾ വോട്ടു ചെയ്യുകയോ, അല്ലെങ്കിൽ ആ തിരഞ്ഞെടുപ്പിൽ ഒരിക്കൽ വോട്ടു ചെയ്ത ആൾ അതേ തിരഞ്ഞെടുപ്പിൽ വീണ്ടും വോട്ടു ചെയ്യുക അല്ലെങ്കിൽ അപ്രകാരം വോട്ടുചെയ്യുന്നതിന് ആരെയെങ്കിലും പ്രേരിപ്പിക്കുകയോ ചെയ്ത് ആൾമാറാട്ടം നടത്തുക എന്നിവയും കേരള പഞ്ചായത്ത് രാജ് ആക്ട് സെക്ഷൻ 121, 122, 123, 125, 128, 129, 131, 135, 137 പ്രകാരവും കേരള മുനിസിപ്പാലിറ്റി ആക്ട് സെക്ഷൻ 150, 151, 152, 153, 155, 159, 161 പ്രകാരം കുറ്റകരമാണ്.

മേൽവിവരിച്ച തിരഞ്ഞെടുപ്പ് കുറ്റങ്ങൾ ഏതെങ്കിലും ആൾ ചെയ്യുന്നതായി ബോധ്യപ്പെടുന്ന പക്ഷം ബന്ധപ്പെട്ട വരണാധികാരി / തിരഞ്ഞെടുപ്പ് ഉദ്യോഗസ്ഥൻ വീഴ്ചകൂടാതെ പോലീസ് അധികാരികളെ വിവരം അറിയിക്കേണ്ടതും കുറ്റക്കാർക്കെതിരെ കർശന നടപടികൾ സ്വീകരിക്കേണ്ടതുമാണ് എന്ന് സംസ്ഥാന തിരഞ്ഞെടുപ്പ് കമ്മീഷൻ നിർദ്ദേശിച്ചു.

(എസ്.ഇ.സി. 139/2015)

### **ആർമി റിക്രൂട്ട്മെന്റ് റാലികൾ മാറ്റിവെച്ചു**

തദ്ദേശസ്വയംഭരണ തിരഞ്ഞെടുപ്പ് പ്രമാണിച്ച് നവംബർ രണ്ടിന് കോഴിക്കോടും നവംബർ അഞ്ചിന് പാലക്കാടും നടത്താനിരുന്ന ആർമി റിക്രൂട്ട്മെന്റ് റാലികൾ മാറ്റിവെച്ചതായി സംസ്ഥാന തിരഞ്ഞെടുപ്പ് കമ്മീഷൻ അറിയിച്ചു.

(എസ്.ഇ.സി. 140/2015)

### **എസ്.എം.എസുകൾക്ക് നിയന്ത്രണം**

തദ്ദേശസ്വയംഭരണ തിരഞ്ഞെടുപ്പുമായി ബന്ധപ്പെട്ട് മൊബൈൽ ഫോണിൽ നിന്ന് എസ്.എം.എസ് മുഖേന പരസ്യം നൽകുന്നതിന് നിയന്ത്രണം ഏർപ്പെടുത്തി.

ഏതെങ്കിലും സ്ഥാനാർത്ഥിക്കോ രാഷ്ട്രീയ കക്ഷിക്കോ തങ്ങൾക്ക് വോട്ട് ചെയ്യണമെന്ന് ആവശ്യപ്പെട്ട് എസ്.എം.എസ് നൽകാം. എന്നാൽ മറ്റൊരു സ്ഥാനാർത്ഥിക്കോ, പാർട്ടിക്കോ മുന്നണിക്കോ വോട്ട് ചെയ്യരുതെന്ന് ആവശ്യപ്പെട്ടിട്ടും അപകീർത്തികരമായ പരാമർശങ്ങളുടങ്ങുന്ന രീതിയിലും എസ്.എം.എസ് അയയ്ക്കുന്നത് തിരഞ്ഞെടുപ്പ് നിയമപ്രകാരം കുറ്റകരമാണ്. ഇവർക്കെതിരെ സൈബർ നിയമപ്രകാരം കേസെടുക്കുമെന്ന് സംസ്ഥാന തിരഞ്ഞെടുപ്പ് കമ്മീഷൻ അറിയിച്ചു.

(എസ്.ഇ.സി. 141/2015)

**സംസ്ഥാനത്ത് മൊത്തം 2.51 കോടി വോട്ടർമാർ; സ്ത്രീ വോട്ടർമാർ 1.3 കോടി,  
ഏറ്റവും കൂടുതൽ വോട്ടർമാർ മലപ്പുറത്ത്**

ഒടുവിലത്തെ കണക്ക് പ്രകാരം സംസ്ഥാനത്ത് നവംബർ 2, 5 തീയതികളിൽ നടക്കുന്ന തിരഞ്ഞെടുപ്പിൽ മൊത്തം 25108535 വോട്ടർമാർ. ഏറ്റവും കൂടുതൽ വോട്ടർമാരുള്ള ജില്ല മലപ്പുറവും (2905103) ഏറ്റവും കുറവ് വയനാടും (573513) ആണ്. വോട്ടർമാരുടെ എണ്ണത്തിൽ തൊട്ടു പിറകിലുള്ള ജില്ലകൾ തിരുവനന്തപുരവും (2602589) തൃശ്ശൂരുമാണ് (2436213). വയനാട് പോലെ 10 ലക്ഷത്തിൽ താഴെ വോട്ടർമാരുള്ള ജില്ലകളാണ് ഇടുക്കിയും (849184) കാസർഗോഡും (951703).

സംസ്ഥാനത്ത് 13050163 സ്ത്രീ വോട്ടർമാരാണുള്ളത്. പുരുഷ വോട്ടർമാരുടെ എണ്ണം 12058372. എല്ലാ ജില്ലകളിലും സ്ത്രീ വോട്ടർമാർ തന്നെയാണ് എണ്ണത്തിൽ മുന്നിൽ. സ്ത്രീ വോട്ടർമാർ കൂടുതലുള്ളത് മലപ്പുറത്താണ്. 1480329. പുരുഷ വോട്ടർമാർ 1424774. തിരുവനന്തപുരത്ത് 1376749 സ്ത്രീ വോട്ടർമാരും 1225840 പുരുഷ വോട്ടർമാരാണുള്ളത്. വയനാട്ടിൽ ഇത് 291312, 282201 എന്നിങ്ങനെയാണ്.

മറ്റു ജില്ലകളിലെ വോട്ടർമാരുടെ എണ്ണം ചുവടെ. ബ്രാക്കറ്റിൽ യാഥാക്രമം പുരുഷ, വനിതാ വോട്ടർമാർ. കൊല്ലം-2023749 (957614, 1066135), പത്തനംതിട്ട- 1001325 (468807; 532518), ആലപ്പുഴ- 1640898 (776774; 864124), കോട്ടയം- 1503581 (738425; 765156), ഇടുക്കി- 849184 (421703; 427481), എറണാകുളം- 2379087 (1167670; 1211417), തൃശ്ശൂർ- 2436213 (1156007; 1280206), പാലക്കാട്- 2131322 (1033371; 1097951), കോഴിക്കോട്- 2276217 (1094341; 1181876), കണ്ണൂർ- 1834051 (850414; 983637), കാസർഗോഡ്- 951703 (460431; 491272).

(എസ്.ഇ.സി. 142/2015)

**പോസ്റ്റൽ ബാലറ്റിന് അപേക്ഷിക്കുന്നതിനുള്ള തീയതി ദീർഘിപ്പിച്ചു**

തദ്ദേശഭരണ തിരഞ്ഞെടുപ്പ് ജോലികൾക്കായി നിയോഗിക്കപ്പെട്ടവർക്ക് പോസ്റ്റൽ ബാലറ്റിന് ബന്ധപ്പെട്ട വരണാധികാരിക്ക് മുമ്പാകെ അപേക്ഷ സമർപ്പിക്കുന്നതിനുള്ള തീയതി ദീർഘിപ്പിച്ചു നൽകാൻ സംസ്ഥാന തിരഞ്ഞെടുപ്പ് കമ്മീഷൻ തീരുമാനിച്ചു. ഇതനുസരിച്ച് നവംബർ രണ്ടിന് നടക്കുന്ന തിരഞ്ഞെടുപ്പിന് വോട്ടവകാശം വിനിയോഗിക്കാൻ ആഗ്രഹിക്കുന്നവർക്ക് ഒക്ടോബർ 31 വരെയും നവംബർ അഞ്ചിന് നടക്കുന്ന തിരഞ്ഞെടുപ്പിന് വോട്ടവകാശം വിനിയോഗിക്കാൻ ആഗ്രഹിക്കുന്നവർക്ക് നവംബർ രണ്ട് വരെയും വൈകുന്നേരം മൂന്ന് മണി വരെ ബന്ധപ്പെട്ട വരണാധികാരിക്ക് മുമ്പാകെ പോസ്റ്റൽ ബാലറ്റിനുള്ള അപേക്ഷ സമർപ്പിക്കാവുന്നതാണ്.

(എസ്.ഇ.സി. 143/2015)